



QORTI TAL-APPELL KRIMINALI

Onor. Imħallef Consuelo Scerri Herrera, LL.D., Ph.d.

Appell Nru: 226/2023

Il-Pulizja

Vs

Steven Baldacchino

Illum, 30 ta' Jannar 2024

Il-Qorti,

Rat l-akkużi dedotti kontra l-appellanti, **Steven Baldacchino** detenur tal-karta tal-identita Maltija **0524091M**, akkużat quddiem il-Qorti tal-Magistrati (Malta) bhala Qorti ta' Ġudikatura Kriminali talli:

Nhar it-3 ta' Ottubru 2022 għall-habta ta' 19:00hrs fl-inħawi ta' Wied l-Isqof, fil-limiti tar-Rabat, Malta:

1. Ikkacċja jew ipprova jikkacċja, ha jew ipprova jieħu xi għasfur billi uża metodi, xi tip ta' metodu projbit bl-istess liġi (arma semi-awtomatiki jew awtomatiki b'kompartment għall-iskrataċ li kapaċi jzomm iżjed minn żewġ tiri ta' munizzjoni) u dan bi ksur ta' Reg.7(1)(k) ta' L.S.549.42;

2. Fl-istess data hin, lok u ċirkostanzi, biegħ, offra għall-bejgħ, garr, kien fil-pusses, ikkaċċja jew uża, importa jew iffabbrika xi skartoċċ b'xi ċomb ta' dijametru aktar minn 3.3mm u dan bi ksur ta' Reg 22 ta' L.S.549.42;
3. Fl-istess data, hin, lok u ċirkostanzi waqt stagun magħluq għall-kaċċa tal-għasafar fuq l-art, ikkaċċja jew ipprova jikkaċċja xi għasfur, garr jew ipprova iġorr munizzjoni jew arma tan-nar barra mill-għata tagħha u dan bi ksur ta' Reg 18(1)(a) ta' L.S.549.42;
4. Fl-istess data, hin, lok u ċirkostanzi waqt stagun magħluq għall-kacca tal-għasafar minn fuq l-art, ikkaccja jew ipprova jikkaccja għall-għasafar u dan bi ksur ta' Reg 19(3) ta' L.S.549.42 li jgħid li l-kaċċa tal-għasafar minn fuq l-art għandha tkun permessa mill-1 ta' Settembru ta' kull sena sal-31 ta' Jannar tas-sena li jkun imiss, minn sagħtejn qabel it-tluġ ix-xemx sa sagħtejn wara li tinsel ix-xemx ta' kull jum mit-Tnejn sas-Sibt u minn sagħtejn qabel tluġ ix-xemx sas-siegħa ta' wara nofsinhar (13:00hrs) fil-Ħdud u festi pubbliċi, iżda l-kaċċa tal-għasafar minn fuq l-art mill-15 ta' Settembru sas-7 ta' Ottubru ta' kull sena m'għandhiex issir mit-Tnejn sas-Sibt mis-sebgha ta' filgħaxija (19:00hrs) sa sagħtejn qabel tluġ ix-xemx tal-gurnata ta' wara.

Il-Qorti kienet giet mitluba illi barra li tagħti l-piena ai termini tal-Artikolu 51(9) tal-Kapitolu 480 tal-Liġijiet ta' Malta, ordnat l-konfiska tal-*corpus delicti* u ordnat s-suspensjoni ta' kull liċenzja jew permess mahruġa taħt l-Att dwar l-Armi ai termini tal-Kapitolu 480 tal-Liġijiet ta' Malta.

Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali ta' nhar it-22 ta' Mejju ,2023, sabet lill-qua imputat, Steven Baldacchino, hati tal-imputazzjonijiet miġjuba fil-konfront tiegħu (1 u 2) u konsegwentement ikkundannatu għall-multa ta' elf u mitejn Euro (Eur.1,200) li b'applikazzjoni tal-artikolu 14 tal-Kodiċi Kriminali setgħet tithallas b'rati mensili, l-ewwel pagament għandu jsir fi żmien xahar millum, b'dan illi jekk il-hati jonqos milli jhallas pagament

wiehed, il-bilanċ jiġi dovut minnufih u jekk dan ma jithallasx jiġi konvertit fi prigunerija skont il-liġi.

L-ewwel Qorti ordnat il-konfiska tal-*corpus delicti*. L-ewwel Qorti ordnat ukoll s-sospensjoni tal-liċenzja jew permess rilevanti maħruġ taħt ir-regolamenti tal-2006 dwar il-konservazzjoni tal-Ghasafar Selvaġġi għall-perjodu ta' sentejn minn dakinhar.

Rat ir-rikors tal-appell tal-appellant Steven Baldacchino, preżentat fir-registru ta' din l-Onorabbli Qorti nhar fis-6 ta' Ġunju, 2023, fejn talab lil din l-Onorabbli Qorti sabiex;

- Tirrevoka s-sentenza appellata fl-intier tagħha u konsegwentement tilliberah minn kull htija u piena fil-pessima ipotezi illi l-ewwel aggravju jiġi miċhud tvarja l-piena inflitta għall-waħda li tirrispekkja l-fatti tal-każ odjern.

L-aggravji huma ċari u manifesti u jikkonsistu fis-segwent:

1. Apprezzament hazin tal-provi

Illi primarjament mill-provi prodotti minn imkien ma' jirrizulta illi l-appellant kien qiegħed jikkaccja fi stagun magħluq jew oltre l-hinijiet permessi mil-Liġi.

Illi minn imkien ma jirrizulta l-anqas illi sar xi ezercizzju minn kwalunkwe espert fil-qasam li seta' jindika l-hxuna ezatt tac-comb jew ahjar minn hekk illi tali comb kien qiegħed effettivament jintaza stess illi la-arma instabet gewwa l-lghata tagħha, skargata.

Illi mil-prov kollha prodotti, l-prosekuzzjoni l-anqas qatt ma gabet prova li l-appellant effettivament kien spara jew prova jispara.

2. Piena

Illi kif diga' gie ritenut diversi drabi, huwa principju ben assoċjat fil-gurisprudenza penali nostrana, illi mhux in-norma illi l-Qorti tal-Appell Kriminali, tid-disturba id-diskrezzjoni tal-ewwel Onorabbli Qorti.

Dan il-principju gie rifless f' diversi sentenzi;

Kif inghad fl-appell Kriminali deciz fis-26 ta' Marzu, 2009 minn din l-Onorabbli Qorti fl-ismijiet **Il-Pulizija (Spt.T.Micallef) vs John Gauci**, mhux normali li din il-Qorti tal-Appell Kriminali li tvarja d-diskreżjoni tal-Ewwel Qorti jekk il-piena erogata tkun tirrientra fil-parametri tal-ligi w ma tkunx manifestament eccessiva. Dan ghax, kif gie ritenut fl-Appell Kriminali (Superjuri): **“Ir-Repubblika ta' Malta vs. Carmen Butler” (26.2.2009):-“Il-Qorti tal-Appell Kriminali, bhala regola, ma tid-disturbax il-piena erogata mill-Ewwel Qorti, sakemm dik il-piena ma tkunx manifestament sproporzjonata jew sakemm ma jirrizultax li l-Ewwel Qorti tkun naqset milli taghti importanza lil xi aspekk partikolari tal-kaz(u anki, possibilment, lil xi cirkostanza sussegwenti ghas-sentenza tal-Ewwel Qorti) li jkun jincidi b' mod partikolari fuq il-piena). (Ara wkoll **“Ir-Repubblika ta' Malta vs Bernard sive Benny Attard” (20.3.2009) App.Krim.Superjuri**)”**.

Illi filwaqt illi l-piena imposta hija effettivament fil-parametri madankollu l-appellant ghandu jkun sospiz biss mil-licenzi marbuta mal-kaxxa u mhux tal-insib. Illi dan kollu qieghed isir minghajr pregudizzju ghal-ewwel aggravju u cioe' dak fejn l-appellant qieghed jappella l-apprezzament hazin tal-provi hekk kif prodotti mill-Ewwel Qorti.

Illi wiehed mill-iskopijiet tal-piena huwa li jigi rripristinat it-tessut soċjali li jkun gie incarrat bl-eghmil kriminali ta' dak li jkun. Skop iehor hu li tigi protetta s-socjeta'. Dan l-iskop jitwettaq kemm billi fil-kaz ta' persuni li b'eghmilhom juru li huma ta' minaccja ghas-socjeta' dawn jinzammu nkarccertati w ghalhekk barra mic-cirkolazzjoni, kif ukoll billi, fil-kaz ta' reat gravi, sentenza tibghat messagg car li jservi ta' detterrent generali. Il-Qrati ta' Gustizzja Kriminali dejjem iridu jipprovaw isibu bilanc gust bejn dawn u diversi skopijiet ohra tal-piena.

Rat l-atti tal-kawza.

Semghet lill-partijiet jittrattaw il-kaz u dan fis-seduta tat-8 ta' Jannar 2024.

Rat il-fedina penali aggnornata tal-appellant.

Ikkunsidrat.

Illi l-Qorti ezaminat bir-reqqa l-provi imresqa f' dan il-każ u dan għaliex rat li hemm aggravju tal-appellant fis-sens lil-ewwel Qorti ghamlet apprezzament hażin tal-provi meta minn qari tal-verbal datat jirriżulta li l-appellant kien irregistra ammissjoni fuq l-ewwel u it-tieni akkuża u wara li kien ngħata bizżejjed żmien sabiex jirrikonsidra l-ammissjoni tiegħu dan l-appellant insista li jirregistra l-ammissjoni tiegħu minkejja li l-ewwel Qorti spejgatl u l-konegwenzi tal-istess fil-presenza tal-avukat difensur tiegħu Dr Alex Miruzzi.

Jirriżulta ukoll minn qari ta' dan il-verbal tat-22 ta' Mejju 2023 (fol. 9) li l-prosekuzzjoni kienet irtirat it-tielet u r-raba akkuża u għalhekk l-Qorti tastjeni mili tiegħu konjizzjoni tagħhom.

Jingħad l-ewwel nett illi s-sentenza appellata ngħatat wara ammissjoni inkondizzjonata ta' l-appellant fl-ewwel seduta li fiha deher quddiem l-ewwel Qorti, ammissjoni li bħal ma qalet din il-Qorti kif presjeduta fis-sentenza tagħha fl-ismijiet

Il-Pulizija v. Jonathan Attard mogħtija fis-26 ta' Mejju 2004¹:-

“Issa fit-termini tal-gurisprudenza ormai kostanti tal-Qrati tagħna, meta jkun hemm ammissjoni huwa xi ftit jew wisq odjuż appell minn piena sakemm din tkun tirrientra fil-limiti li tipprefiggi l-ligi. Dan huwa hekk peress illi min jammetti jkun qieghed jassumi rresponsabilita` tad-decizjoni li jkun ha u jirimetti ruhu għal kull decizjoni dwar piena li l-Qorti tkun tista' tasal għaliha. Naturalment dan ma jfissirx li din il-Qorti u Qrati ohra ta' appell ma jidhlux f'ezami akkurat taccirkostanzi kollha biex jaraw jekk il-piena nflitta kenitx eccessiva jew le. Mhuwiex normali pero`, li tigi disturbata d-diskrezzjoni ta' l-Ewwel Qorti jekk il-piena nflitta tkun tidhol fil-parametri tal-ligi u ma jkun hemm xejn x'jindika li kellha tkun inqas minn dik li tkun ingħatat.”

Issa jingħad l-ewwel nett illi fit-termini tal-gurisprudenza ormai kostanti tal-Qrati tagħna, meta jkun hemm ammissjoni huwa xi ftit jew wisq odjuż appell minn piena

¹ Ara wkoll, fost oħrajn, Appelli Kriminali: **The Republic v. Ahmed Ben Taher**, 6 ta' Ottubru 2003; **Ir-Repubblika v. Mohamed Mohamed Abusetta**, 4 ta' Dicembru 2003; **Il-Pulizija v. Emmanuele Magro**, 2 ta' Gunju 2004

sakemm din tkun tirrientra fil-limiti li tipprefiggi l-ligi. Dan huwa hekk peress illi min jammetti jkun qieghed jassumi r-responsabilita` tad-decizjoni li jkun ha u jirrimetti ruhu ghal kull decizjoni dwar piena li l-Qorti tkun tista' tasal ghalha. Naturalment dan ma jfissirx li din il-Qorti u Qrati ohra ta' appell ma jidhlux f'ezami akkurat ta-cirkostanzi kollha biex jaraw jekk il-piena nflitta kenitx ecessiva jew le. M'huwiex normali pero`, li tigi disturbata d-diskrezzjoni ta' l-Ewwel Qorti jekk il-piena nflitta tkun tidhol fil-parametri tal-ligi u ma jkun hemm xejn x'jindika li kellha tkun inqas minn dik li tkun inghatat. Ammissjoni bikrija mbaghad mhux bil-fors jew dejjem, jew b'xi forma ta' dritt jew awtomatikament, tissarraf f'riduzzjoni fil-piena (**Il-Pulizija v. David Vella**, 2 ta' Dicembru 2005).

F'appelli ta' dan il-generu, il-gurisprudenza Maltija hija cara kristall. Fis-sentenza moghtija mill-Qorti tal-Appell Kriminali, kollegjalment komposta, fl-ismijiet **Ir-Repubblika ta' Malta vs. Serag F. H. Ben Abid** deciza nhar l-4 ta' Dicembru 2003, intqal is-segwenti : -

Issa fit-termini tal-gurisprudenza ormai kostanti tal-Qrati taghna, meta jkun hemm ammissjoni huwa xi ftit jew wisq odjuz appell minn piena sakemm din tirrientra fil-limiti li tipprefiggi l-ligi. Dan huwa hekk peress illi min jammetti jkun qieghed jassumi r-responsabilita` tad-decizjoni li jkun ha u jirrimetti ruhu ghal kull decizjoni dwar piena li l-Qorti tkun tista' tasal ghalha. Naturalment dan ma jfissirx li din il-Qorti u Qrati ohra ta' appell ma jidhlux f'ezami akkurat ta-cirkostanzi kollha biex jaraw jekk il-piena nflitta kenitx eccessiva jew le. Mhuwiex normali pero`, li tigi disturbata d-diskrezzjoni ta' l-ewwel Qorti jekk il-piena nflitta tkun tidhol fil-parametri tal-ligi u ma jkun hemm xejn x'jindika li kellha tkun inqas minn dik li tkun inghatat.

Illi ghalhekk din ma hiex kwisjtoni li l-ewwel Qorti ghamlet apprezzament hazin kif donnu ried jallega l-appellant fl-ewwel aggravju tieghu u dan ghaliex l-ewwel Qorti ghaddiet biex taghti s-sentenza taghha wara li l-istess appellant irregistra ammissjoni inkondizzjonata ghalhekk l-ewwel aggravju qed jigi micHUD.

Dwar it-tieni aggravju jirrizulta li l-appellant qed isostni li l-piena mogħtija mill-ewwel Qorti kienet waħda harxa wisq u li din il-Qorti ma missitx ordnat is-suspensjoni tal-liċenzji tiegħu kollha iżda dik relatata mal-isib biss u mhux dik tal-kaċċa ukoll. Illi huwa minnu li fil-ġurisprudenza nostrana speċjalment dik reċenti, ġie stabbilit li huwa indesiderabbli li l-Qorti Superjuri tiddisturba d-diskrezzjoni ta' l-Ewwel Qorti, madanakollu tali diskrezzjoni trid tkun fundata fuq dispożizzjonijiet tal-liġi speċifiċi li jipprovdu l-bażi legali għad-diskrezzjoni applikata mill-Ewwel Qorti. Infatti Fis-sentenza tal-każ **Il-Pulizija vs. Spiru Muscat** l-Onorabbli Qorti ta' l-Appell presjeduta mill-Onorevoli Imħallef Dr. David Scicluna fil-15 ta' Frar 2012 (255/2011) sostniet:

“Issa fit-termini tal-Ġurisprudenza ormai kostanti tal-Qrati tagħna, meta jkun hemm ammissjoni huwa xi ftit jew wisq odjuż appell minn piena sakemm din tkun tirrientra fil-limiti li tiprefiġġi l-liġi. Dan huwa hekk peress illi min jammetti jkun qiegħed jassumi ir-responsabbilita' tad-deċiżjoni li jkun ha u jirrimetti ruħu għall kull deċiżjoni dwar piena li l-Qorti tkun tista' tasal għaliha.....M'huwiex normali pero li tiġi disturbata d-diskrezzjoni ta' l-Ewwel Qorti jekk l-piena nflitta tkun tidhol fil-parametri tal-Liġi u ma jkun hemm xejn x'jindika li kellha tkun inqas minn dik li tkun inġhatat”

Din il-*forma mentis* tal-Onorabbli Qorti ta' l-Appell Kriminali hija ukoll riflessa f'sentenzi oħra ta' l-istess Qorti fosthom **Il-Pulizija vs. Massimiliano Maurizio**², **Il-Pulizija vs. Jeremy James Farrugia**³ u **Repubblika ta' Malta vs. Eleno sive Lino Bezzina**⁴. Din il-ġurisprudenza ormai ben kristallizzata u aċċettata in linea ta' principju fil-ġurisprudenza tagħna, tghallimna illi l-Onorabbli Qorti ta' l-Appell għandha tbiddel u tvarja l-piena inflitta minn l-Ewwel Onorabbli Qorti, fil-każijiet fejn dik il-piena ma tkunx pjenament imsejsa fuq dispożizzjonijiet tal-liġi. Dan il-principju

² Qorti ta' l-Appell Kriminali (Inferjuri) preseduta mill-Imħallef Joseph Galea Debono fit-13 ta' Novembru 2003

³ Qorti ta' l-Appell Kriminali, presjeduta mill- Imħallef Joseph Galea Debono fl-14 ta' Ottubru 2003 (155/2003).

⁴ Qorti tal-Appell Kriminali (Sede Superjuri) mogħtija fl-24 t'April 2003 (numru 10/1994).

kien ġie ukoll kristallizzat fis-sentenza fil-każ **il-Pulizija vs. Joseph Attard** mogħtija mill-Onorabbli Qorti ta' l-Appell Kriminali presjeduta mill-Imhalled Patrick Vella fis-26 ta' Jannar 2001, fejn il-Qorti qalet li:

“Il-Qorti tal-Appell rarament tbiddel il-piena li tkun imponiet l-ewwel Qorti. Dan tagħmlu biss meta jkun manifestament evidenti li dik il-Qorti tkun imponiet xi penja mhux kontemplata mill-ligi għar-reat in ezami, jew tkun xi penja harxa wisq jew sproporzjonata għal dak li jkun għamel il-hati, jew tkun xi penja mhux fil-parametri tal-ligi⁵.”

Illi f' din il-kawza l-appellant ma ressaq l-ebda konsiderazzjoni differenti minn dik li semgħet l-ewwel Qorti u għalhekk ma hemmx raġuni l'għala għandha tiddipartixxi mill-piena mogħtija mill-ewwel Qorti *molto piu* meta tqis li l-piena mogħtija hija waħda li taqa fil-parametri tal-ligi.

Dwar il-kwistjoni tal-iskwlaifika tal-liċenzja tal-kaċċa u nsib jingħad li skond LS 504.71 huwa tassattiv li l-Qorti għandha f'każ ta' htija ukoll tordna li l-persuna hatja tkun skwalifikata milli tottjeni liċenzja taht dawn ir-regolamenti u għalhekk dan ifisser kull tip ta' liċenzja li toħroġ minn dawn ir-regolamenti kemm dawk tal-insib kif ukoll dawk tal-kaċċa u għalhekk tali aggravju qed jigi ukoll respint.

Dr Consuelo Scerri Herrera

Imhalled

⁵ Sottolinear tal-esponent.